

बुराईयों को रोकने लिए कड़े कानून के साथ, नैतिक आंदोलन की जरूरत-चौहान

आबू रोड, ३० दिसम्बर, निस। आज के समाज में बेटा और बेटी दोनों में कोई भी भेद नहीं रह गया है। बेटिया लड़कों के संग कंधा से कंधा मिलाकर कार्य कर रही है। परन्तु बेटियां आज भी सुरक्षित नहीं है। आज समाज में बुराईयों का आतंक फैला हुआ है उसे रोकने के लिए कड़े कानून के साथ नैतिक आंदोलन की जरूरत है ताकि मनुष्य के मानसिक धरातल को बदला जा सके। उक्त उदगार मध्य प्रदेश के मुख्यमंत्री शिवराज सिंह चौहान ब्रह्माकुमारीज संस्था के शांतिवन में आयोजित कार्यक्रम में उपस्थित लोगों को सम्बोधित कर रहे थे।

आगे उन्होंने कहा कि समाज आज देश व समाज की हालात बदलते जा रहे है। जिस समाज में हम जी रहे है उसमें हमारी बेटियां ही सुरक्षित नहीं है। इसके अलावा हम विकास की बात कर रहे है। विकास का मतलब केवल साधनों को जुटाना नहीं बल्कि परिवार में, समाज और सभी वर्गों में मूल्यों, भाईचारा और प्रेम को भी विकसित करना है। आज राजनीति में हर वक्त फिसलने का डर रहता है। ऐसे में हम इस संस्थान में आकर ईश्वर से प्रार्थना करते है कि हम जैसे लोगों को परमात्मा अच्छी सदबुद्धि का विकास करता रहे ताकि हम समाज के लिए कुछ कर सकें। हर व्यक्ति जिस दिन यह सोच लेगा कि हम केवल जनता के सेवक है उस दिन से उसके कार्य करने की शैली में बदलाव आ जायेगा।

इस अवसर पर संस्था की मुख्य प्रशासिका राजयोगिनी दादी जानकी ने कहा कि हम सब जब अलग-अलग मजहब और जाति धर्म की बात करते है तब विकृतियां पैदा होती है। जब हम अपने को शरीर से अलग समझेंगे तब हमारा आपसी सामजन्स्य और सौहार्द्र बढ़ेगा। अपराधिक घटनाओ से आज पूरा देश जल रहा है इसके लिए हमें आध्यात्मिक क्रान्ति की चलाने की आवश्यकता है। इस अवसर पर संस्था के महासचिव बीके निर्वेर ने कहा कि हमारी सोच ही हमारे कर्म के आधार है। यदि हमारी सोच नहीं बदलेगी तो श्रेष्ठ कर्म की कल्पना नहीं की जा सकती।

संस्था की संयुक्त मुख्य प्रशासिका राजयोगिनी दादी रतनमोहिनी ने कहा कि आने वाले समय में एक युग की दस्तक दे रहा है जहाँ हमें अपने संस्कारों को बदलने की जरूरत है। इस अवसर पर संस्था के कार्यकारी सचिव बीके मृत्युंजय, मीडिया प्रभाग के अध्यक्ष बीके ओमप्रकाश, भोपाल जोन की निदेशिका बीके अवधेश ने भी अपने-अपने विचार व्यक्त किये।

ध्यान कक्ष में लीन हुए सीएम: मुख्यमंत्री शिवराज सिंह चौहान ब्रह्माकुमारीज की पूर्व मुख्य प्रशासिका दादी प्रकाशमणि की समाधि स्थल पर पुष्पांजलि कर ध्यान कक्ष में गये। वे काफी देर तक ध्यान में लीन हो गये। तब उनकी धर्मपत्नी ने उन्हें हिलाकर उठाया और फिर बाहर आये।

सीएम का सम्मान: मध्य प्रदेश के मुख्यमंत्री शिवराज सिंह चौहान का संस्था की मुख्य प्रशासिका दादी जानकी, संयुक्त मुख्य प्रशासिका राजयोगिनी दादी रतनमोहिनी, महासचिव बीके निर्वेर ने उन्हें स्मृति चिन्ह भेंटकर सम्मानित किया।

अधिकारियों ने की आगवानी: मध्य प्रदेश के मुख्यमंत्री शिवराज सिंह चौहान अपनी धर्मपत्नी साधना सिंह एवं दो बेटों के साथ राज्य स्तरीय विमान से मानपुर पट्टी पर पहुंचे। सिरोही जिला कलेक्टर मदन सिंह काला, पुलिस अधीक्षक लवली कटियार, तहसीलदार गोपाल लाल स्वर्णकार, माउण्ट आबू एसडीएम तथा भाजपा कार्यकर्ताओं ने उनका फूल और माला भेंटकर स्वागत किया। इस अवसर पर भाजपा जिलाध्यक्ष नारायण पुरोहित, महामंत्री विरेन्द्र सिंह चौहान, बाबूभाई पटेल, उपपुलिस अधीक्षक कैलाश सिंह सांदू, भंवर सिंह, थाना सदर अचल सिंह समेत कई आला अधिकारी मौजूद थे।

फोटो- ३०एबीआरओपी, १, २, ३, ४, ५, सम्बोधित करते मुख्यमंत्री, दीप जलाकर उदघाटन करते अतिथि